



ଅଲିମ୍ପିକ୍ କ୍ରୀଡ଼ା

ବୀରେନ୍ଦ୍ର କୁମାର ସାମନ୍ତରାୟ

ଦେଶଦେଶ ମଧ୍ୟରେ ମୈତ୍ରୀ ଏବଂ ସଭାବ ପ୍ରତିଷ୍ଠା ପାଇଁ କ୍ରୀଡ଼ା ହିଁ ମୁଖ୍ୟ ଭୂମିକା ଗ୍ରହଣ କରିଆସିଛି । ଏହି କ୍ରୀଡ଼ା ଯୁବକମାନଙ୍କୁ କେବଳ ଅଗ୍ରଗାମୀ ହେବା ପାଇଁ ପ୍ରେରଣା ଯୋଗାଇ ନ ଥାଏ, ଏହା ଶରୀର ଗଠନ ତଥା ଶୃଙ୍ଖଳା ଶିକ୍ଷା ଦିଗରେ ମଧ୍ୟ ସହାୟକ ହୋଇଥାଏ । ଜାତି, ଧର୍ମ ଓ ବର୍ଣ୍ଣ ନିର୍ବିଶେଷରେ ଏହା ସମସ୍ତଙ୍କୁ ଏକତା ରଞ୍ଜରେ ବାନ୍ଧି ଦେଇଥାଏ । ସେଥିପାଇଁ ପୃଥିବୀର ବିଭିନ୍ନ ଦେଶରେ ବିଭିନ୍ନ ସମୟରେ ନାନା ପ୍ରକାର କ୍ରୀଡ଼ା ଉତ୍ସବମାନ ଆୟୋଜିତ ହୋଇଥାଏ । ଏ ସବୁଗୁଡ଼ିକ ମଧ୍ୟରେ ଅଲିମ୍ପିକ୍ କ୍ରୀଡ଼ାକୁ ସର୍ବଶ୍ରେଷ୍ଠ ବୋଲି ଗ୍ରହଣ କରାଯାଇଛି । ଏହା ହେଉଛି ଏକ ଆନ୍ତର୍ଜାତିକ କ୍ରୀଡ଼ା ପ୍ରତିଯୋଗିତା ଏବଂ ଏଥିରେ ଯେଉଁମାନେ ବିଜୟୀ ହୁଅନ୍ତି, ସେମାନଙ୍କୁ ବିଶ୍ୱର ଶ୍ରେଷ୍ଠ ଖେଳାଳି ଭାବରେ ସମ୍ମାନ ଦିଆଯାଏ ।

ପ୍ରାଚୀନ ଗ୍ରୀସ୍ ଦେଶ ହେଉଛି ଅଲିମ୍ପିକ୍ କ୍ରୀଡ଼ାର ଜନ୍ମସ୍ଥଳୀ । ଖ୍ରୀଷ୍ଟପୂର୍ବ ୭୭୬ରେ ସେଇ ଦେଶରେ ପ୍ରଥମ କରି ଏହା ଅନୁଷ୍ଠିତ ହୋଇଥିଲା । ଏହାର ଆରମ୍ଭ ସମ୍ପର୍କରେ ନାନା ପ୍ରକାର କାହାଣୀ ପ୍ରଚଳିତ ଅଛି । କେତେକ କହନ୍ତି, ସେତେବେଳେ ଗ୍ରୀସର ଅଲିମ୍ପସ ନାମକ ପାହାଡ଼ ଉପରେ ଗ୍ରୀକ୍‌ମାନଙ୍କର ପ୍ରସିଦ୍ଧ ଦେବତା “ଜିଉସ୍” ପୂଜା ପାଉଥିଲେ । ତାଙ୍କୁ ଭକ୍ତି ଓ ସମ୍ମାନ ଜଣାଇବା ଉଦ୍ଦେଶ୍ୟରେ ପ୍ରତି ଚାରିବର୍ଷରେ ଥରେ ଲେଖାଏଁ ସେଠାରେ ଏକ ବିରାଟ ମେଳାର ଆୟୋଜନ କରାଯାଉଥିଲା । ଏହି ମେଳାରେ ଯୋଗଦେଉଥିବା ଯୁବକମାନଙ୍କ ମଧ୍ୟରେ କ୍ରୀଡ଼ା ପ୍ରତିଯୋଗିତା ଅନୁଷ୍ଠିତ ହେଉଥିଲା । ଏହା ଅଲିମ୍ପିକ୍ କ୍ରୀଡ଼ା ନାମରେ ପରିଚିତ ଥିଲା । ଆଉ କେହିକେହି କହନ୍ତି, ପ୍ରାଚୀନ ଗ୍ରୀସର ଆଲଫିଅସ୍ ନଦୀ କୂଳରେ ଥିବା ‘ଅଲିମ୍ପିଆ’ ନାମକ ଏକ ବିରାଟ ପଡ଼ିଆରେ ଏହି କ୍ରୀଡ଼ାର ଆୟୋଜନ ହେଉଥିଲା । ଏହା ପାଞ୍ଚଦିନ ପର୍ଯ୍ୟନ୍ତ ଚାଲୁଥିଲା । ଏହା ମଧ୍ୟ ଗ୍ରୀକ୍ ଦେବତା “ଜିଉସ୍”ଙ୍କ ସମ୍ମାନାର୍ଥେ ଅନୁଷ୍ଠିତ ହେଉଥିଲା । ଅଲିମ୍ପିଆ ପଡ଼ିଆରେ ଅନୁଷ୍ଠିତ ହେଉଥିବାରୁ ଏହାର ନାମ ଥିଲା ଅଲିମ୍ପିକ୍ କ୍ରୀଡ଼ା ।



ପ୍ରାଚୀନ ଗ୍ରୀସର ଅଧିବାସୀମାନେ ଥିଲେ ଅତ୍ୟନ୍ତ କ୍ରୀଡ଼ା ପ୍ରିୟ । ସେମାନେ ଉତ୍ତମ ସ୍ୱାସ୍ଥ୍ୟ ଏବଂ ଶରୀର ଗଠନ ଉପରେ ଅଧିକ ଗୁରୁତ୍ୱ ଦେଉଥିଲେ । ସେମାନେ ବିଶ୍ୱାସ କରୁଥିଲେ ଯେ କ୍ରୀଡ଼ା କ୍ଷରତ ସମୟରେ ଶରୀରରୁ ଯେଉଁ ଝାଳ ନିର୍ଗତ ହୁଏ,

ସେଥିରେ ଶରୀରର ସବୁ ଆବର୍ଜନା ବାହାରିଯାଏ ଏବଂ ତାହା ଦ୍ଵାରା ଦେହ ନିର୍ମଳ ରହେ । ଅଲିମ୍ପିକ୍ କ୍ରୀଡ଼ାକୁ ସେମାନେ ଏକ ପବିତ୍ର ଉତ୍ସବ ରୂପେ ଗଣନା କରୁଥିଲେ । ଯେଉଁ ବର୍ଷ ଏହି କ୍ରୀଡ଼ା ଅନୁଷ୍ଠିତ ହେଉଥିଲା, ସେ ବର୍ଷକୁ ଲୋକେ ଶାନ୍ତିର ବର୍ଷରୂପେ ପାଳନ କରୁଥିଲେ । ଏପରିକି ଗ୍ରୀସର ରାଜାମାନେ ନିଜନିଜ ମଧ୍ୟରେ ଚାଲିଥିବା ଯୁଦ୍ଧ ବନ୍ଦ କରି ଦେଉଥିଲେ । କେହି ଜଣେ ଅଲିମ୍ପିକ୍ ଉତ୍ସବକୁ ଯାଉଛି ବୋଲି କହିଲେ, ବାଟରେ କେହି ତା’ର ପ୍ରତିରୋଧ କରୁ ନ ଥିଲେ । ଅଲିମ୍ପିକ୍ କ୍ରୀଡ଼ାରେ ଯେଉଁମାନେ ବିଜୟୀ ହେଉଥିଲେ, ପୁରସ୍କାରସ୍ଵରୂପ ତାଙ୍କ ମୁଣ୍ଡରେ ଅଲିଭ ଡାଳର ଏକ ମୁକୁଟ ପିନ୍ଧାଇ ଦିଆଯାଉଥିଲା । ଅଲିଭ ଡାଳକୁ ସେ ଦେଶର ଲୋକେ ଅତ୍ୟନ୍ତ ପବିତ୍ର ତଥା ଶାନ୍ତିର ପ୍ରତୀକଭାବେ ବିବେଚନା କରିଥାଆନ୍ତି ।

ଅଲିମ୍ପିକ୍ କ୍ରୀଡ଼ା ଖ୍ରୀଷ୍ଟପୂର୍ବ ୭୭୬ ରୁ ଆରମ୍ଭ ହୋଇ ଖ୍ରୀଷ୍ଟାବ୍ଦ ୩୯୩ ପର୍ଯ୍ୟନ୍ତ ପ୍ରତି ଚାରିବର୍ଷରେ ଥରେ ଲେଖାଏଁ ନିୟମିତ ଅନୁଷ୍ଠିତ ହେଉଥିଲା । ପ୍ରତିଯୋଗିତାରେ ବହୁ ଲୋକ ଏକତ୍ର ହେଉଥିବାରୁ ନିଜ ଶାସନ ପ୍ରତି ବିପଦ ଆଶଙ୍କା କରି ତତ୍କାଳୀନ ସମ୍ରାଟ ଥିଓଡ଼ରସ୍ ୩୯୪ ଖ୍ରୀଷ୍ଟାବ୍ଦରୁ ଏହାକୁ ବନ୍ଦ କରି ଦେଇଥିଲେ । ଏହାର ପ୍ରାୟ ଦେଢ଼ ହଜାର ବର୍ଷ ପରେ ‘ଫ୍ରାନ୍ସର ଜଣେ କ୍ରୀଡ଼ାପ୍ରେମୀ ଏହାର ପୁନଃ ପ୍ରତିଷ୍ଠା ପାଇଁ ଉଦ୍ୟମ କରିଥିଲେ । ତାଙ୍କ ନାମ ହେଉଛି ବାରେନ୍ ପିଏଦା କୋବର୍ଡ୍ । ତତ୍ପରେ ଦେଶର ମୋଟ ୨୪୧ ଜଣ ଖେଳାଳିଙ୍କୁ ନେଇ ୧୮୯୬ ମସିହା ଏପ୍ରିଲ ଛ’ ତାରିଖ ଦିନ ଗ୍ରୀସ ଦେଶର ଏଥେନ୍ସ ନଗରୀରେ ସେ ପୁଣି ଥରେ ଅଲିମ୍ପିକ୍ କ୍ରୀଡ଼ାର ଆୟୋଜନ କରିଥିଲେ । ଏହା ହିଁ ହେଉଛି ଆଧୁନିକ ଅଲିମ୍ପିକ୍ କ୍ରୀଡ଼ାର ଜନ୍ମଦିନ । ସେଇ ଦିନଠାରୁ ଏହା ପ୍ରତି ଚାରିବର୍ଷରେ ଥରେ ଲେଖାଏଁ ପୃଥିବୀର ବିଭିନ୍ନ ଦେଶରେ ଅନୁଷ୍ଠିତ ହେଉଛି । କ୍ରୀଡ଼ାରେ ଭାଗନେଉଥିବା ଦେଶ ଏବଂ ଖେଳାଳିମାନଙ୍କର ସଂଖ୍ୟା ପ୍ରତି ଥର ବୃଦ୍ଧି ପାଉଛି । ଗତ ୨୦୦୮ ମସିହାରେ ଚୀନ୍ର ବେଜିଙ୍ଗ୍ଠାରେ ଅନୁଷ୍ଠିତ ହୋଇଥିବା କ୍ରୀଡ଼ା ଉତ୍ସବରେ ଛୋଟବଡ଼ ମୋଟ ୨୦୫ଟି ଦେଶର ୧୦,୫୦୦ ଖେଳାଳି ଭାଗ ନେଇଥିଲେ ।

ଅଲିମ୍ପିକ୍ କ୍ରୀଡ଼ାର ପରିଚାଳନା ପାଇଁ ‘ଆନ୍ତର୍ଜାତୀୟ ଅଲିମ୍ପିକ୍’ କମିଟି ନାମରେ ଗୋଟିଏ ଅନୁଷ୍ଠାନ ଅଛି । ସୁଇଜରଲ୍ୟାଣ୍ଡର ଲୁସେର୍ନ୍ ସହରରେ ଏହାର ମୁଖ୍ୟ କାର୍ଯ୍ୟାଳୟ ଅବସ୍ଥିତ । ବିଭିନ୍ନ ଦେଶର ପ୍ରତିନିଧିମାନେ ଏହି କମିଟିରେ ସଭ୍ୟ ଅଛନ୍ତି । ଏହାର ଏକ ନିୟମାବଳୀ ଅଛି ଏବଂ ପ୍ରତ୍ୟେକ ଖେଳ ପାଇଁ କେତେଗୁଡ଼ିଏ ନିର୍ଦ୍ଦିଷ୍ଟ ନିୟମ ଓ ଶୃଙ୍ଖଳା ସ୍ଥିର କରାଯାଇଛି । ସେଇ ଶୃଙ୍ଖଳାକୁ ସମସ୍ତେ ମାନିବାକୁ ବାଧ୍ୟ । ଆନ୍ତର୍ଜାତୀୟ ଅଲିମ୍ପିକ୍ କମିଟି ଭଳି ବିଭିନ୍ନ ଦେଶରେ ନିଜନିଜର ଗୋଟିଏ ଲେଖାଁ ଅଲିମ୍ପିକ୍ କମିଟି ଅଛି । ଏହି କମିଟି ବିଭିନ୍ନ କ୍ରୀଡ଼ା ପାଇଁ ନିଜ ଦେଶରୁ ଖେଳାଳି ନିର୍ବାଚନ କରନ୍ତି ।

କ୍ରୀଡ଼ା ପ୍ରତିଯୋଗିତା ଆରମ୍ଭ ହେବା ପୂର୍ବରୁ ଗ୍ରୀକ୍ ଦେବତା ଜିଉସ୍ଙ୍କ ମନ୍ଦିରରୁ ଅଗ୍ନି ଆଣି ପ୍ରଧାନ ଷ୍ଠାଡ଼ିଅମ୍ବର ସମ୍ମୁଖରେ ଜଳାଇ ରଖାଯାଏ । ତାହାକୁ ‘ଅଲିମ୍ପିକ୍ ଜ୍ୟୋତି’ ବୋଲି କୁହାଯାଏ । ଏହି ଅଗ୍ନିକୁ ମଶାଲରେ ଧରି ବିଭିନ୍ନ ଦେଶରେ ଶୋଭାଯାତ୍ରା କରାଯାଏ । ଶୋଭାଯାତ୍ରାବେଳେ ବିଭିନ୍ନ ଦେଶରେ ମଶାଲକୁ ସ୍ଵାଗତ କରାଯାଏ ।

ଏହି ପ୍ରତିଯୋଗିତା ନୃତ୍ୟ, ଗୀତ, ବାଦ୍ୟ ଓ ନାନା ପ୍ରକାର ଆତସବାଜି କାର୍ଯ୍ୟକ୍ରମ ମଧ୍ୟରେ ଖୁବ୍ ଆଡ଼ମ୍ବର ସହକାରେ ଆରମ୍ଭ କରାଯାଏ । ଯେଉଁ ଦେଶରେ ଏହା ଅନୁଷ୍ଠିତ ହୋଇଥାଏ, ସେ ଦେଶର ଶାସନମୁଖ୍ୟ ଏହାକୁ ଉଦ୍ଘାଟନ କରନ୍ତି ।

ଆନ୍ତର୍ଜାତିକ ଅଲିମ୍ପିକ କମିଟିର ସଭାପତି ତାଙ୍କୁ ସମ୍ମାନର ସହିତ ମଞ୍ଚ ଉପରକୁ ପାଛୋଟି ନିଅନ୍ତି । ମଞ୍ଚ ସମ୍ମୁଖରେ ସର୍ବ ପ୍ରଥମେ ଗ୍ରୀସ୍ ଦେଶର ପ୍ରତିଯୋଗୀମାନେ ବାଦ୍ୟର ତାଳେ ତାଳେ ଶୋଭାଯାତ୍ରା କରି ଯାଆନ୍ତି । ତା’ପରେ ବର୍ଷମାଳାର କ୍ରମ ଅନୁସାରେ ଅନ୍ୟାନ୍ୟ ଦେଶର ପ୍ରତିଯୋଗୀମାନେ ଏବଂ ସର୍ବଶେଷରେ ଆୟୋଜକ ଦେଶର ପ୍ରତିଯୋଗୀମାନେ ଶୋଭାଯାତ୍ରାରେ ଯାଆନ୍ତି । ପ୍ରତିଯୋଗୀମାନେ ଶୋଭାଯାତ୍ରାରେ ଗଲାବେଳେ ନିଜନିଜ ଦେଶର ଜାତୀୟ ପତାକାକୁ ଭୂମି ସହିତ ସମାନ୍ତରାଳଭାବେ ଧରି ଯାଆନ୍ତି ।



ଯେଉଁ ଦେଶରେ କ୍ରୀଡ଼ା ପ୍ରତିଯୋଗିତା ଅନୁଷ୍ଠିତ ହେଉଥାଏ, ସେହି ଦେଶର ଜାତୀୟ ସଂଗୀତ ଗାନ କରାଯିବା ସହିତ ଜାତୀୟ ପତାକା ଏବଂ ଅଲିମ୍ପିକ୍ ପତାକା ଉତ୍ତୋଳନ କରି ଉତ୍ସବ ଉଦ୍‌ଘାଟନ କରାଯାଏ । ଅଲିମ୍ପିକ୍ ପତାକାର ରଙ୍ଗ ଧଳା ଏବଂ ଏଥିରେ ଛନ୍ଦାଛନ୍ଦି ହୋଇ ବିଭିନ୍ନ ରଙ୍ଗର ପାଞ୍ଚଟି ବଳୟ ବା ବୃତ୍ତ ଅଙ୍କିତ ହୋଇଛି । ବଳୟଗୁଡ଼ିକର ରଙ୍ଗ ଲାଲ, ନୀଳ, ସବୁଜ, ହଳଦୀ ଏବଂ କଳା । ବଳୟଗୁଡ଼ିକ ଏସିଆ, ଇଉରୋପ, ଆମେରିକା, ଆଫ୍ରିକା ଓ ଅଷ୍ଟ୍ରେଲିଆ-ଏହି ପାଞ୍ଚଟି ମହାଦେଶର ପ୍ରତୀକ । ଆଷ୍ଟ୍ରେଲିଆ ମହାଦେଶରେ ଜନବସତି ନ ଥିବାରୁ ଏହାକୁ ନିଆଯାଇ ନାହିଁ । ବଳୟଗୁଡ଼ିକ ଛନ୍ଦାଛନ୍ଦି ହୋଇ ରହିବାର ଅର୍ଥ ହେଉଛି ପରସ୍ପର ମଧ୍ୟରେ ଏକତା ଓ ବନ୍ଧୁତ୍ବ ରକ୍ଷା କରିବା ।



ବିଭିନ୍ନ ଦେଶରୁ ଆସିଥିବା ଖେଳାଳିମାନେ ଯେଉଁ ଶିବିରରେ ରହନ୍ତି, ତାକୁ ‘ଅଲିମ୍ପିକ୍ ଗ୍ରାମ’ ବୋଲି କୁହାଯାଏ । ଦେଶଦେଶ ମଧ୍ୟରେ ଭ୍ରାତୃଭାବ ଏବଂ ସୁସମ୍ପର୍କ ବୃଦ୍ଧିରେ ଏହା ସହାୟକ ହୋଇଥାଏ । ୧୮୯୬ରେ ଅନୁଷ୍ଠିତ ପ୍ରଥମ ଆଧୁନିକ ଅଲିମ୍ପିକ୍ କ୍ରୀଡ଼ାରେ ମୋଟ ନଅଟି ବିଷୟରେ ପ୍ରତିଯୋଗିତା ହେଉଥିବାବେଳେ ଏବେ ମାରାଥନ ଦୌଡ, ମୁଷ୍ଟିଯୁଦ୍ଧ, ଖଡ୍ଗ ଯୁଦ୍ଧ, ଭାରୋତ୍ତୋଳନ, ଲକ୍ଷ୍ୟଭେଦ, ହକି, ଫୁଟ୍‌ବଲ, ଟେନିସ୍, ସାଇକେଲ ଚାଳନା, ସନ୍ତରଣ, ଲମ୍ବତିଆଁ ଓ ଉଚ୍ଚତିଆଁ ଇତ୍ୟାଦି ୩୫ ପ୍ରକାର ଖେଳରେ ପ୍ରାୟ ୪୦୦ ପ୍ରକାର ପ୍ରତିଯୋଗିତା ଅନୁଷ୍ଠିତ ହେଉଛି । ବହୁଦିନ ପର୍ଯ୍ୟନ୍ତ ଅଲିମ୍ପିକ୍ କ୍ରୀଡ଼ାରେ ଭାଗନେବାକୁ ମହିଳାମାନଙ୍କୁ ଅନୁମତି ଦିଆଯାଉ ନଥିଲା । ଏବେ କିନ୍ତୁ ବହୁ ସଂଖ୍ୟାରେ ମହିଳା ଯୋଗଦେଇ ନିଜର କୃତିତ୍ବ ପ୍ରଦର୍ଶନ କରୁଛନ୍ତି । ୨୦୦୦ ମସିହାରେ ଅଷ୍ଟ୍ରେଲିଆର ସିଡ୍ନୀଠାରେ ଅନୁଷ୍ଠିତ ଅଲିମ୍ପିକ୍ କ୍ରୀଡ଼ାରେ ଭାରତର ଜଣେ ମହିଳା କ୍ରୀଡ଼ାବିତ୍ କରନାମ ମାଲେଶ୍ୱରୀ ଭାରୋତ୍ତୋଳନରେ ବ୍ରୋଞ୍ଜ ପଦକ ଲାଭ କରିଥିଲେ ।



ବିଜୟୀ ଖେଳାଳିମାନଙ୍କୁ ପ୍ରଥମ ସ୍ଥାନ ପାଇଁ ସ୍ୱର୍ଣ୍ଣ ପଦକ, ଦ୍ୱିତୀୟ ସ୍ଥାନ ପାଇଁ ରୌପ୍ୟ ପଦକ ଏବଂ ତୃତୀୟ ସ୍ଥାନ ପାଇଁ ବ୍ରୋଞ୍ଜ ପଦକ ପ୍ରଦାନ କରାଯାଇଥାଏ । ବିଜୟୀମାନେ ପଦକ ନେବାବେଳେ ସେହିସେହି ଦେଶର ଜାତୀୟ ପତାକା ଉତ୍ତୋଳନ କରାଯାଇ ଜାତୀୟ ସଂଗୀତ ଗାନ କରାଯାଏ । ପ୍ରଥମ ଦିନ ଭଳି ଶେଷ ଦିନ ମଧ୍ୟ ନୃତ୍ୟ, ଗୀତ, ବାଦ୍ୟ ପରିବେଷଣ କରାଯାଇଥାଏ । ଖେଳର ଶେଷ ଦିନ ସବୁଦେଶର ଖେଳାଳି ନିଜନିଜ ଦେଶର ଜାତୀୟ ପତାକା ଧରି ଗୋଟିଏ ଧାଡ଼ିରେ ଶୋଭାଯାତ୍ରା କରି ପଡ଼ିଆ ମଧ୍ୟକୁ ଆସନ୍ତି । ଅଲିମ୍ପିକ ସଂଗୀତ



ଗାନ କରାଯାଇ ଅଲିମ୍ପିକ ପତାକାକୁ ଅବତରଣ କରାଯାଏ । ଏହା ପରେ ପ୍ରଥମ ଦିନରୁ ଜଳୁଥିବା ଅଲିମ୍ପିକ ଜ୍ୟୋତିକୁ ଲିଭାଇ ଦେଇ ଉତ୍ସବର ପରିସମାପ୍ତି ଘୋଷଣା କରାଯାଏ ।

ଆଧୁନିକ ଅଲିମ୍ପିକ କ୍ରୀଡ଼ା ପ୍ରତିଯୋଗିତାରେ ଭାରତ ନିୟମିତ ଯୋଗଦେଇ ଆସୁଛି । ହକି ଖେଳରେ ଭାରତ ବହୁବାର ସ୍ୱର୍ଣ୍ଣ ପଦକ ଲାଭ କରି ସମଗ୍ର ବିଶ୍ୱରେ ଏକ ସ୍ୱତନ୍ତ୍ର ମର୍ଯ୍ୟାଦାର ଅଧିକାରୀ ହୋଇପାରିଛି । ହକି ପାଇଁ ଆମକୁ ଆଠଥର ସ୍ୱର୍ଣ୍ଣ ପଦକ, ଦୁଇଥର ରୌପ୍ୟ ପଦକ ଏବଂ ଥରେ ବ୍ରୋଞ୍ଜ ପଦକ ମିଳିଛି । ବେଜିଂଠାରେ ଅନୁଷ୍ଠିତ ଗତ ୨୦୦୮ ମସିହାର ଅଲିମ୍ପିକ୍ କ୍ରୀଡ଼ାରେ ଭାରତର କ୍ରୀଡ଼ାବିତ୍ ଅଜିନବ ବିନ୍ଦା ବନ୍ଧୁକ ଚାଳନାରେ ପ୍ରଥମ ହୋଇ ସ୍ୱର୍ଣ୍ଣ ପଦକ ଲାଭ କରିଛନ୍ତି । ବ୍ୟକ୍ତିଗତ ସ୍ୱର୍ଣ୍ଣ ପଦକ ଲାଭ କରିବାରେ ସେ ହେଉଛନ୍ତି ଭାରତରେ ପ୍ରଥମ । ଏହା ବ୍ୟତୀତ କୁସ୍ତିରେ ସୁଶୀଲ କୁମାର ଏବଂ ବକ୍ସିଂରେ ବିଜେନ୍ଦ୍ର ସିଂ ପ୍ରତ୍ୟେକ ଗୋଟିଏ ଲେଖାଏଁ ବ୍ରୋଞ୍ଜ ପଦକ ଲାଭ କରିଛନ୍ତି ।



କେବଳ ପଦକ ଲାଭ ନୁହେଁ, କ୍ରୀଡ଼ାରେ ଅଂଶଗ୍ରହଣ କରି ଉତ୍ତମ କ୍ରୀଡ଼ା ନୈପୁଣ୍ୟ ପ୍ରଦର୍ଶନ କରିବା ହେଉଛି ଏହି ପ୍ରତିଯୋଗିତାର ପ୍ରଧାନ ଉଦ୍ଦେଶ୍ୟ ।

ବୀରେନ୍ଦ୍ର କୁମାର ସାମନ୍ତରାୟ (୧୯୪୬)— ଖୋର୍ଦ୍ଧା ଜିଲ୍ଲାର ପାଳସାହିରେ ଜନ୍ମ । ଜଣେ ପ୍ରତିଷ୍ଠିତ ଶିଶୁସାହିତ୍ୟ ଲେଖକ ଭାବରେ ପରିଚିତ । ‘ରାଜାର ସ୍ୱପ୍ନ’ ପୁସ୍ତକ ପାଇଁ ସେ ଜାତୀୟ ପୁରସ୍କାର ଏବଂ ଓଡ଼ିଶା ସାହିତ୍ୟ ଏକାଡେମୀ ପୁରସ୍କାର ଲାଭ କରିଛନ୍ତି । ତାଙ୍କ ରଚିତ ‘ପିଲାଙ୍କ ବିଶ୍ୱକୋଷ’ ଓ ‘ଉତ୍କଳ ପ୍ରଦୀପ’ ପୁସ୍ତକ ଦୁଇଟି ଅତ୍ୟନ୍ତ ଉପାଦେୟ ।

ଆସ ଜାଣିବା କେତୋଟି ନୂଆ ଶବ୍ଦ

ମୈତ୍ରୀ, ଅଗ୍ରଗାମୀ, ରଜ୍ଜୁ, ପ୍ରତିରୋଧ, ବିବେଚନା, ପ୍ରତିନିଧି, ସମାନ୍ତରାଳ
ମୁଷ୍ଟିଯୁଦ୍ଧ, ଭାରୋତ୍ତୋଳନ, ସନ୍ତରଣ, ପ୍ରଦର୍ଶନ

ଅଭ୍ୟାସ

୧. ଉତ୍ତର କୁହ :

- (କ) କେଉଁ ଦେଶ ଅଲିମ୍ପିକ୍ କ୍ରୀଡ଼ାର ଜନ୍ମସ୍ଥଳୀ ରୂପେ ପରିଚିତ ?
- (ଖ) ଗ୍ରୀସ୍ ଦେଶର କେଉଁ ଦେବତାଙ୍କ ଉଦ୍ଦେଶ୍ୟରେ ମେଳା ଆୟୋଜିତ ହେଉଥିଲା ?
- (ଗ) ଗ୍ରୀସ୍ ଦେଶରେ ଅଲିଭ ଡାଳକୁ କାହାର ପ୍ରତୀକ ଭାବରେ ବିବେଚନା କରାଯାଏ ?
- (ଘ) ଆନ୍ତର୍ଜାତୀୟ ଅଲିମ୍ପିକ୍ କମିଟିର ମୁଖ୍ୟ କାର୍ଯ୍ୟାଳୟ କେଉଁଠାରେ ଅବସ୍ଥିତ ?
- (ଙ) ଭାରତର କେଉଁ ମହିଳା ଖେଳାଳି ସର୍ବ ପ୍ରଥମେ ଗ୍ରୋସ୍ସ ପଦକ ଲାଭ କରିଥିଲେ ?

୨. ଉତ୍ତର ଲେଖ :

- (କ) କ୍ରୀଡ଼ା କେଉଁ କେଉଁ ଦିଗରେ ସହାୟକ ହୋଇଥାଏ ?
- (ଖ) ଅଲିମ୍ପିକ୍ କ୍ରୀଡ଼ାର ଏପରି ନୀତିକରଣ କାହିଁକି କରାଯାଇଛି ?
- (ଗ) ଅଲିମ୍ପିକ୍ କ୍ରୀଡ଼ାରେ ବ୍ୟବହୃତ ପତାକାରେ ଥିବା ବଳୟଗୁଡ଼ିକ କାହାର ପ୍ରତୀକ ଅଟନ୍ତି ?
- (ଘ) ଅଲିମ୍ପିକ୍ କ୍ରୀଡ଼ାରେ ସ୍ଥାନ ପାଇଥିବା କେତୋଟି ପ୍ରତିଯୋଗିତାର ନାମ ଲେଖ ।
- (ଙ) ଅଲିମ୍ପିକ୍ କ୍ରୀଡ଼ା ପ୍ରତିଯୋଗିତାର ପ୍ରଧାନ ଉଦ୍ଦେଶ୍ୟ କ’ଣ ?

୩. ସରଳ ଭାଷାରେ ବୁଝାଇ ଲେଖ :

(କ) ଏହା ସମସ୍ତଙ୍କୁ ଏକତା ରଚ୍ଛରେ ବାନ୍ଧି ଦେଇଥାଏ ।

(ଖ) ଦେଶଦେଶ ମଧ୍ୟରେ ଭ୍ରାତୃଭାବ ଏବଂ ସୁସଂପର୍କ ବୃଦ୍ଧିରେ ଏହା ସହାୟକ ହୋଇଥାଏ ।

୪. ପ୍ରତି ବାକ୍ୟର କିଛି ଅଂଶ ‘କ’ ସ୍ତମ୍ଭରେ ଓ ଅବଶିଷ୍ଟ ଅଂଶ ‘ଖ’ ସ୍ତମ୍ଭରେ ରହିଛି । ଦୁଇ ସ୍ତମ୍ଭରେ ଥିବା ସଂପର୍କିତ ବାକ୍ୟାଂଶଗୁଡ଼ିକୁ ଏକାଠି ମିଶାଇ ଲେଖ :

‘କ’ ସ୍ତମ୍ଭ

‘ଖ’ ସ୍ତମ୍ଭ

ପ୍ରାଚୀନ ଗ୍ରୀସର ଅଧିବାସୀମାନେ

ଏହାକୁ ବନ୍ଦ କରିଦେଇଥିଲେ ।

ସୁଇଜରଲ୍ୟାଣ୍ଡର ଲୁସେନ ସହରରେ

ସର୍ବଶ୍ରେଷ୍ଠ ବୋଲି ଗ୍ରହଣ କରାଯାଉଛି ।

ଗ୍ରୀସ ଦେଶ ହେଉଛି

ଅତ୍ୟନ୍ତ କ୍ରୀଡ଼ା ପ୍ରିୟ ଥିଲେ ।

ସବୁଗୁଡ଼ିକ ମଧ୍ୟରେ ଅଲିମ୍ପିକ୍ କ୍ରୀଡ଼ାକୁ

ଏହାର ମୁଖ୍ୟ କାର୍ଯ୍ୟାଳୟ ଅବସ୍ଥିତ ।

ସମ୍ରାଟ ଥିଓଡ଼ରସ୍

ଅଲିମ୍ପିକ୍ କ୍ରୀଡ଼ାର ଜନ୍ମସ୍ଥଳୀ ।

୫. ‘ଖେଲ୍’ ସହିତ ‘ଆଲି’ ଲାଗିଲେ ‘ଖେଲାଳି’ ଶବ୍ଦ ହୁଏ । ସେହିପରି ‘ଆଲି’ ଯୋଗ କରି ଆଉ ପାଞ୍ଚଟି ନୂଆ ଶବ୍ଦ ଲେଖ ।

୬. ନିମ୍ନ ଅନୁଛେଦଟିରେ ଅଶୁଦ୍ଧି ଥିଲେ ଶୁଦ୍ଧ କରି ଲେଖ :

ଏହା ହେଉଛି ଏକ ଆନ୍ତର୍ଜାତିକ କ୍ରୀଡ଼ା ପ୍ରତିଯୋଗିତା ଏବଂ ଏଥିରେ ଯେଉଁମାନେ ବିଜୟୀ ହୁଅନ୍ତି, ସେମାନଙ୍କୁ ବିଶ୍ୱର ଶ୍ରେଷ୍ଠ ଖେଳାଳୀ ଭାବରେ ସମ୍ମାନ ଦିଆଯାଏ ।

୭. ‘କ୍ରୀଡ଼ା କସରତ’ ପରି ଆଉ ପାଞ୍ଚ ଯୋଡ଼ା ଶବ୍ଦ ଭାବି ଲେଖ ।

୮. ଏମାନେ ଯେଉଁ କ୍ରୀଡ଼ା ପ୍ରତିଯୋଗିତା ସହିତ ସଂପୃକ୍ତ, ସେହି କ୍ରୀଡ଼ାର ନାମ ଲେଖ ।

ମାଲେଶ୍ୱରୀ, ଅଭିନବ ବିନ୍ଦା, ସୁଶୀଳ କୁମାର, ବିଜେନ୍ଦ୍ର ସିଂ

୯. ଅଗ୍ରଗାମୀ, ସହାୟକ, ଏକତା ରଞ୍ଜୁ, ପ୍ରତିଯୋଗିତା, ଆନ୍ତର୍ଜାତିକ, ସର୍ବଶ୍ରେଷ୍ଠ, ନିର୍ବିଶେଷ

ଏହି ଶବ୍ଦଗୁଡ଼ିକୁ ବ୍ୟବହାର କରି ଅଲିମ୍ପିକ୍ କ୍ରୀଡ଼ା ସଂପର୍କରେ ଅନୁଛେଦଟିଏ ଲେଖ ।

୧୦. ଫୁର୍କଲ୍ ପରି ପଡ଼ିଆରେ ଖେଳାଯାଉଥିବା ଆଉ ପାଞ୍ଚଟି ଖେଳର ନାମ ଲେଖ । ସେହି ଖେଳରେ ଆମ ଓଡ଼ିଶାରୁ ଯଦି କିଏ ଦେଶ ବିଦେଶରେ ସୁନାମ ଅର୍ଜନ କରିଥାନ୍ତି, ତେବେ ତାଙ୍କ ନାମ ଲେଖ ।

୧୧. ନିମ୍ନରେ ଥିବା କୋଠାରେ କେତେଗୁଡ଼ିଏ ଅକ୍ଷର ଦିଆଯାଇଛି । ସେଗୁଡ଼ିକ ମଧ୍ୟରୁ କେଉଁଟି ସ୍ଵରବର୍ଣ୍ଣ, କେଉଁଟି ବ୍ୟଞ୍ଜନ ବର୍ଣ୍ଣ ଓ କେଉଁଟି ଯୁକ୍ତବର୍ଣ୍ଣ ତାକୁ ଅଲଗା କରି ଲେଖ ।

ଡ, ଷ, ର, ଣ, ନ, ଏ

ଇ, କ, ଡ, ମ, ସ୍, ଟ

ଉ, ଝ, ସ, ଲ, ଜ୍, ମ,

ନ୍, ଯ, ଣ, ଷ, ଜ୍, ଓ

୧୨. ଅଲିମ୍ପିକ୍ କ୍ରୀଡ଼ା ଯେପରି ପ୍ରତି ଚାରିବର୍ଷରେ ଥରେ ଅନୁଷ୍ଠିତ ହୁଏ, ସେହିପରି ଆଉ କେଉଁ କ୍ରୀଡ଼ା ପ୍ରତିଯୋଗିତା ପ୍ରତି ଚାରିବର୍ଷରେ ଅନୁଷ୍ଠିତ ହୋଇଥାଏ, ତାହାର ନାମ ଲେଖ ।

ତୁମ ପାଇଁ କାମ

୧. ଦେଶ ବିଦେଶର ବିଖ୍ୟାତ ଖେଳାଳିମାନଙ୍କର ପଠଟା ଖବରକାଗଜ ଓ ପତ୍ରପତ୍ରିକାରୁ ସଂଗ୍ରହକର । ସେଗୁଡ଼ିକୁ ଗୋଟିଏ ଖାତାରେ ସଜାଇ ରଖ ।

